



Gabra tal-ġurisprudenza

SENTENZA TAL-QORTI TAL-ĠUSTIZZJA (Awla Manja)

7 ta' Settembru 2022 *

“Rinviju għal deċiżjoni preliminari – Direttiva 2003/109/KE – Status ta' ċittadini ta' pajjiżi terzi residenti għal żmien twil – Kamp ta' applikazzjoni – Ċittadin ta' pajjiż terz li għandu dritt ta' residenza skont l-Artikolu 20 TFUE – Artikolu 3(2)(e) – Residenza esklużivament għal raġunijiet ta' natura temporanja – Kunċett awtonomu tad-dritt tal-Unjoni”

Fil-Kawża C-624/20,

li għandha bħala sugġett talba għal deċiżjoni preliminari skont l-Artikolu 267 TFUE, imressqa mir-Rechtbank Den Haag, zittingsplaats Amsterdam (il-Qorti Distrettwali ta' Den Haag, sedenti f'Amsterdam, il-Pajjiżi l-Baxxi), permezz ta' deċiżjoni tal-24 ta' Novembru 2020, li waslet fil-Qorti tal-Ġustizzja fl-istess jum, fil-proċedura

E. K.

vs

Staatssecretaris van Justitie en Veiligheid,

IL-QORTI TAL-ĠUSTIZZJA (Awla Manja),

komposta minn K. Lenaerts, President, L. Bay Larsen, Viċi President, A. Arabadjiev, C. Lycourgos, I. Jarukaitis, N. Jääskinen, I. Ziemele (Relatrici) u J. Passer, Presidenti ta' Awla, F. Biltgen, P. G. Xuereb, N. Piçarra, L. S. Rossi, A. Kumin, N. Wahl u O. Spineanu-Matei,

Avukat Ġenerali: J. Richard de la Tour,

Registratur: M. Ferreira, Amministratrici Prinċipali,

wara li rat il-proċedura bil-miktub u wara s-seduta tas-7 ta' Dicembru 2021,

wara li kkunsidrat l-osservazzjonijiet ipprezentati:

- għal E. K., minn E. C. Gelok u H. Lichtevelde, advocaten,
- għall-Gvern Olandiż, minn M. K. Bulterman, A. Hanje u C. S. Schillemans, bħala aġenti,
- għall-Gvern Daniż, minn J. Nymann-Lindegren, M. Søndahl Wolff u L. Teilgård, bħala aġenti,

* Lingwa tal-kawża: l-Olandiż.

- għall-Gvern Ġermaniż, minn J. Möller u R. Kanitz, bħala aġenti,
- għall-Kummissjoni Ewropea, minn C. Cattabriga, E. Montaguti u G. Wils, bħala aġenti,

wara li semgħet il-konklużjonijiet tal-Avukat Ġenerali, ippreżentati fis-seduta tas-17 ta' Marzu 2022,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 3(2)(e) tad-Direttiva tal-Kunsill 2003/109/KE tal-25 ta' Novembru 2003 dwar l-istatus ta' ċittadini ta' pajjiżi terzi li jkunu residenti għat-tul (ĠU Edizzjoni Speċjali bil-Malti, Kapitolu 19, Vol. 6, p. 272).
- 2 Din it-talba tressqet fil-kuntest ta' tilwima bejn E. K., ċittadina Ganjana li għandha dritt ta' residenza fil-Pajjiżi l-Baxxi skont l-Artikolu 20 TFUE, u l-iStaaatsecretaris van Justitie en Veiligheid (is-Segretarju tal-Istat għall-Ġustizzja u għas-Sigurtà, il-Pajjiżi l-Baxxi), dwar id-deċiżjoni ta' dan tal-aħħar li jiċhad l-applikazzjoni mressqa minn E. K. intiża għall-kisba ta' permess ta' residenza ta' resident għat-tul.

Il-kuntest ġuridiku

Id-dritt tal-Unjoni

- 3 Il-premessi 4, 6 u 12 tad-Direttiva 2003/109 jipprovdu:
 - “(4) L-integrazzjoni ta' ċittadini ta' pajjiżi terzi li jkunu residenti għat-tul fl-Istati Membri hija element prinċipali fil-promozzjoni tal-koeżjoni ekonomika u soċjali, mira fundamentali tal-Komunità dikjarata fit-Trattat.
 - [...]
 - (6) Il-kriterju prinċipali għall-kisba ta' l-istatus ta' residenti għat-tul għandu ikun it-tul ta' residenza fit-territorju ta' Stat Membru. Ir-residenza għandha tkun kemm legali u kontinwa sabiex turi li persuna tkun stabbilixxit l-għerqu tagħha f'dak il-pajjiż. Għandha ssir disposizzjoni għall-grad ta' flssibilità sabiex jinghata kont taċ-ċirkostanzi li fihom persuna setgħa kellha titlaq mit-territorju fuq bażi temporanju.
 - [...]
 - (12) Sabiex jikkostitwixxi strument ġenwin għall-integrazzjoni ta' residenti għal perjodu twil fis-soċjetà fejn ikunu jgħijxu, ir-residenti għat-tul għandhom igawdu ugwaljanza ta' trattament bħal taċ-ċittadini ta' l-Istat Membru f'firxa wiesa' ta' kwistjonijiet ekonomiċi u soċjali, taht il-kondizzjonijiet rilevanti definiti f'din id-Direttiva.”

4 L-Artikolu 3 ta' din id-direttiva, intitolat “Kamp ta' applikazzjoni”, huwa fformulat kif ġej:

“1. Din id-Direttiva tapplika għal ċittadini ta' pajjiżi terzi li jirrisjedew legalment fit-territorju ta' Stat membru.

2. Din id-Direttiva ma tapplikax għal ċittadini ta' pajjiżi terzi li:

[...]

e) jirrisjedew unikament fuq bażi temporanju bhal haddiema *au pair* jew staġjonali, jew bħala haddiema ppustjati minn provditur ta' servizzi għall-finijiet tal-provvista ta' servizzi bejn il-fruntieri, jew bħala provdituri ta' servizzi bejn il-fruntieri jew fil-każi fejn il-permess tar-residenza tagħhom ikun ġir [ġie] formalment limitat;”

[...]”

5 L-Artikolu 4 tal-istess direttiva, intitolat “Tul ta' żmien ta' residenza”, jipprovdi fil-paragrafu 1 tiegħu:

“1. L-Istati Membri għandhom jagħtu status ta' residenti għat-tul lil ċittadini ta' pajjiżi terzi li ikunu rrisjedew legalment u kontinwament fit-territorju tagħhom għal hames snin li jiġu minnufih qabel is-sottomissjoni ta' l-applikazzjoni rilevanti.”

6 L-Artikolu 5 tal-istess direttiva, intitolat “Kondizzjonijiet għall-kisba ta' status ta' residenti għat-tul”, jipprovdi:

“1. L-Istati Membri għandhom jehtieġu liċ-ċittadini ta' pajjiżi terzi li jagħtu evidenza li jkollhom, għalihom u għall-membri dipendenti tal-familja:

a) riżorsi stabbli u regolari li ikunu suffiċjenti biex imantni lilu/ha nnifsu/ha u l-membri tal-familja tiegħu/tagħha, mingħajr rikors għas-sistema ta' l-assietnza soċjali ta' l-Istat Membru konċernat. L-Istati Membri għandhom jevalwaw dawn ir-riżorsi b'referenza għan-natura u r-regolarità tagħhom u jistgħu jagħtu kont tal-livell tal-paga minima u l-pensjonijiet qabel l-applikazzjoni għall-istatus ta' resident għat-tul;

b) l-assigurazzjoni tal-mard fir-rigward tar-riskji kollha normalment koperti għaċ-ċittadini proprji tiegħu/tagħha fl-Istat membru konċernat.

2. L-Istati membri jistgħu jehtieġu li ċittadini ta' pajjiżi terzi jikkonformaw ma' kondizzjonijiet ta' integrazzjoni, skond il-liġi nazzjonali.”

Id-dritt Olandiż

Il-Vreemdelingenwet 2000

- 7 L-Artikolu 8 tal-Wet tot algehele herziening van de Vreemdelingenwet (Vreemdelingenwet 2000) (il-Liġi dwar ir-Revizjoni Generali tal-Liġi dwar il-Barranin (il-Liġi dwar il-Barranin tal-2000)), tat-23 ta' Novembru 2000 (Stb. 2000, Nru 495), fil-verżjoni tagħha applikabbli għall-kawża prinċipali, jipprovdi:

“Ċittadin barrani għandu d-dritt jirrisjedi legalment fil-Pajjiżi l-Baxxi biss:

[...]

- e. bħala ċittadin tal-Unjoni, sa fejn jirrisjedi bis-saħħa ta' legiżlazzjoni adottata skont it-Trattat FUE jew il-Ftehim dwar iż-Żona Ekonomika Ewropea (ŻEE)”.
- 8 L-Artikolu 45(b) ta' din il-liġi huwa fformulat kif ġej:
- “1. L-applikazzjoni għall-għoti ta' permess ta' residenza għal residenti għal żmien twil – UE għandha tiġi miċhuda jekk, immedjatament qabel ma ressqet l-applikazzjoni, il-persuna barranija:
- kellha dritt ta' residenza ta' natura temporanja skont permess ta' residenza għal żmien determinat imsemmi fl-Artikolu 14;
 - kellha dritt ta' residenza formalment limitat;
 - kienet residenti skont status speċjali privilegġat;
 - kienet residenti, skont permess ta' residenza għal żmien determinat imsemmi fl-Artikolu 28 li ma jkunx ingħata skont l-Artikolu 29(1)(a) jew (b);
 - kienet residenti, skont permess ta' residenza għal żmien determinat imsemmi fl-Artikolu 28 li jkun ingħata skont l-Artikolu 29(2), ma' persuna barranija li għandha permess ta' residenza msemmi fl-Artikolu 28 li ma jkunx ingħata skont l-Artikolu 29(1)(a) jew (b).
2. Bla ħsara għall-paragrafu 1, applikazzjoni għall-għoti ta' permess ta' residenza għal residenti għal żmien twil – UE tista' tiġi miċhuda biss jekk il-persuna barranija:
- ma kinitx residenti legalment, għal hames snin mingħajr interruzzjoni u immedjatament qabel ma ressqet l-applikazzjoni, kif imsemmi fl-Artikolu 8, b'kont meħud tal-paragrafu 3;
 - fil-perijodu msemmi f'(a), kienet residenti barra l-Pajjiżi l-Baxxi għal sitt xhur konsekuttivi jew iktar, jew għal total ta' għaxar xhur jew iktar;
 - ma għandhiex, b'mod indipendenti u għal perijodu twil, flimkien ma' jew mingħajr il-membru tal-familja li toqgħod magħha, mezzi suffiċjenti għall-ghajxien;

- d. giet ikkundannata b'sentenza li saret definittiva għal ksur punibbli b'piena ta' prigunerija ta' tliet snin jew iktar, jew giet imposta fuqha l-mizura msemmija fl-Artikolu 37(a) tal-[Kodiċi Kriminali];
 - e. tirrappreżenta perikolu għas-sigurtà nazzjonali;
 - f. ma għandhiex assigurazzjoni għall-mard suffiċjenti għaliha nnifisha u għall-membri tal-familja li hija responsabbli għalihom; jew
 - g. ma għaddietx mill-eżami msemmi fl-Artikolu 7(1)(a) tal-[Ligi dwar l-Integrazzjoni Ċivika] jew ma kisbitx diploma, ċertifikat jew dokument ieħor imsemmi fl-Artikolu 5(1)(c) ta' din il-ligi.
3. Għall-kalkolu tal-perijodu msemmi fil-paragrafu 2(a), ma għandhomx jittieħdu inkunsiderazzjoni r-residenza fis-sens tal-paragrafu 1 u r-residenza fis-sens tal-paragrafu 2(b), bl-eċċezzjoni tar-residenza għall-finijiet ta' studju jew taħriġ professjonali, li għandha tingħadd nofsha.
4. Jistgħu jiġu stabbiliti regoli li jikkonċernaw l-applikazzjoni tal-paragrafi 1 u 2 minn jew bis-saħħa ta' mizura amministrattiva ġenerali.”

Il-Vreemdelingenbesluit 2000

- 9 L-Artikolu 3.5 tal-Besluit tot uitvoering van de Vreemdelingenwet 2000 (Vreemdelingenbesluit 2000) (id-Digriet li Jimplimenta l-Ligi dwar il-Barranin (id-Digriet tal-2000 dwar il-Barranin)), tat-23 ta' Novembru 2000 (Stb. 2000, Nru 497), fil-verżjoni tiegħu applikabbli għall-kawza prinċipali, jipprovdi:

“1. Id-dritt ta' residenza skont permess ta' residenza ordinarju għal żmien determinat ikun jew temporanju jew mhux temporanju.

2. Ikun temporanju d-dritt ta' residenza skont permess ta' residenza mogħti sugġett għal restrizzjoni relatata:

- a. mar-residenza bħala membru tal-familja, meta l-persuna ta' referenza:

1° ikollha dritt ta' residenza temporanja, jew

2° ikollha permess ta' residenza temporanja fis-sens ta' azil;

- b. max-xogħol stagjonali;

- c. mat-trasferiment intraazjendali;

- d. mal-provvista transkonfinali ta' servizzi;

- e. mal-apprendistat;

- f. mal-istudju;

- g. mat-tiftix u t-twettiq ta' xogħol, kemm jekk bil-ħlas kif ukoll jekk le;

- h. mal-iskambju, kemm jekk fil-kuntest ta' trattat kif ukoll jekk le;
 - i. mal-kura medika;
 - j. ma' raġunijiet umanitarji temporanji;
 - k. mal-istennija sakemm issir applikazzjoni skont l-Artikolu 17 tar-Rijkswet op het Nederlanderschap (l-Att dwar iċ-Ċittadinanza Olandiża).
3. Regolament Ministerjali jista' jiddetermina, b'implimentazzjoni ta' obbligi li jirriżultaw minn trattati jew deċiżjonijiet vinkolanti ta' organizzazzjonijiet internazzjonali, każijiet fejn, b'deroga mill-paragrafu 2, id-dritt ta' residenza huwa ta' natura mhux temporanja.
4. Jekk jingħata sugġett għal limitazzjoni oħra għajr dawk elenkati fil-paragrafu 2, il-permess ta' residenza ma jkunx temporanju, sakemm ma jkunx previst mod ieħor meta jingħata.”

Il-kawża prinċipali u d-domandi preliminari

- 10 Ir-rikorrenti fil-kawża prinċipali, E. K., hija ta' nazzjonalità Ganjana. It-tifel tagħha, imwieled fl-10 ta' Frar 2002, għandu ċittadinanza Olandiża. Fid-9 ta' Settembru 2013, ingħatat permess ta' residenza fit-territorju tal-Pajjiżi l-Baxxi, skont l-Artikolu 20 TFUE, bl-indikazzjoni “membru tal-familja ta' ċittadin tal-Unjoni”.
- 11 Fit-18 ta' Frar 2019, din tal-aħħar, abbażi tal-leġiżlazzjoni nazzjonali li tittrasponi d-Direttiva 2003/109 fl-ordinament ġuridiku intern, ipprezentat applikazzjoni għall-kisba ta' permess ta' residenza għal żmien twil – UE. Din l-applikazzjoni giet miċhuda mis-Segretarju tal-Istat għall-Ġustizzja u għas-Sigurtà, li qies li d-dritt ta' residenza skont l-Artikolu 20 TFUE kien ta' natura temporanja u li, għal din ir-raġuni, hija ma setgħetx tingħata l-permess ta' residenza mitlub. L-ilment imressaq minn E. K. kontra din id-deċiżjoni gie ddikjarat infondat.
- 12 E. K. ipprezentat appell minn din id-deċiżjoni ta' ċaħda quddiem il-qorti tar-rinviju, ir-Rechtbank Den Haag, zittingsplaats Amsterdam (il-Qorti ta' Den Haag, sedenti f'Amsterdam, il-Pajjiżi l-Baxxi).
- 13 Din il-qorti tistaqsi, qabelxejn, dwar in-natura temporanja ta' dritt ta' residenza miksub skont l-Artikolu 20 TFUE. B'mod partikolari, tqum il-kwistjoni dwar, minn naħa, jekk dritt ta' residenza jistax jiġi kklassifikat bħala “temporanju” biss jekk jiġi stabbilit li dan id-dritt ser jintemm f'data preċiża, magħrufa minn qabel, u, min-naħa l-oħra, jekk in-natura temporanja jew le tad-dritt ta' residenza skont l-Artikolu 20 TFUE tistax tkun marbuta mal-intenzjoni taċ-ċittadin ta' pajjiż terz li jkun intitolat għalih, fid-dawl b'mod partikolari tar-rieda ta' E. K. li tistabbilixxi ruħha fit-tul fit-territorju tal-Pajjiżi l-Baxxi. Sussegwentement, l-imsemmija qorti tosserva li E. K. u s-Segretarju tal-Istat għall-Ġustizzja u għas-Sigurtà ma jaqblux dwar jekk id-determinazzjoni tan-natura temporanja jew le tad-dritt ta' residenza skont l-Artikolu 20 TFUE taqax taht il-kompetenza tal-Istati Membri jew jekk, min-naħa l-oħra, il-kuncett ta' “dritt ta' residenza temporanju” għandux jingħata interpretazzjoni uniformi fil-livell tal-Unjoni. Fl-aħħar nett, l-istess qorti tistaqsi jekk l-Artikolu 3(2)(e) tad-Direttiva 2003/109 ġiex traspost korrettament fl-ordinament ġuridiku Olandiż.

- 14 F'dawn iċ-ċirkustanzi, ir-Rechtbank Den Haag, zittingsplaats Amsterdam (il-Qorti Distrettwali ta' Den Haag, sedenti f'Amsterdam) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:
- “1) Jaqa' taht il-kompetenza tal-Istati Membri li jstabbilixxu jekk id-dritt ta' residenza skont l-Artikolu 20 TFUE huwiew minnu nnifsu ta' natura temporanja jew mhux temporanja, jew din il-kwistjoni għandha tiġi ddefinita fil-livell tad-dritt tal-Unjoni?
 - 2) Jekk hija interpretazzjoni fil-livell tad-dritt tal-Unjoni li għandha tapplika, teżisti, fl-applikazzjoni tad-Direttiva [2003/109], distinzjoni bejn id-drittijiet ta' residenza anċillari differenti li ċ-ċittadini ta' pajjiżi terzi jistgħu jibbenefikaw minnhom skont id-dritt tal-Unjoni, fosthom id-dritt ta' residenza anċillari mogħti lil membru tal-familja ta' ċittadin tal-Unjoni skont id-[Direttiva 2004/38 tal-Parlament Ewropew u tal-Kunsill tad-29 ta' April 2004 dwar id-drittijiet ta' ċittadini tal-Unjoni u tal-membri tal-familja tagħhom biex jiċċaqilqu u jgħixu liberament fit-territorju tal-Istati Membri u li temenda r-Regolament (KEE) Nru 1612/68 u li tħassar id-Direttivi 64/221/KEE, 68/360/KEE, 72/194/KEE, 73/148/KEE, 75/34/KEE, 75/35/KEE, 90/364/KEE, 90/365/KEE u 93/96/KEE (ĠU 2004, L 158, p. 77)), u d-dritt ta' residenza skont l-Artikolu 20 TFUE?
 - 3) Id-dritt ta' residenza skont l-Artikolu 20 TFUE, li, min-natura tiegħu, huwa anċillari mal-eżistenza [ta'] relazzjoni ta' dipendenza bejn iċ-ċittadin ta' pajjiż terz u ċ-ċittadin tal-Unjoni u huwa għalhekk limitat, huwa ta' natura temporanja?
 - 4) Jekk id-dritt ta' residenza skont l-Artikolu 20 TFUE huwa ta' natura temporanja, l-Artikolu 3(2)(e) tad-Direttiva 2003/109 għandu jiġi interpretat fis-sens li jipprekludi leġiżlazzjoni nazzjonali li teskludi biss permessi ta' residenza maħruġa taht id-dritt nazzjonali milli jiksbu status ta' residenza għal żmien twil skont id-Direttiva 2003/109?”

Fuq id-domandi preliminari

Fuq l-ewwel domanda

- 15 Preliminarjament, għandu jitfakkar li, skont ġurisprudenza stabbilita, fil-kuntest tal-proċedura ta' kooperazzjoni bejn il-qorti nazzjonali u l-Qorti tal-Ġustizzja, stabbilita fl-Artikolu 267 TFUE, hija din tal-aħħar li għandha tagħti lill-qorti nazzjonali risposta utli li tgħinha taqta' l-kawża quddiemha. Għal dan il-għan, il-Qorti tal-Ġustizzja għandha, jekk ikun meħtieġ, tifformula mill-ġdid id-domandi li jkun għew ipprezentati lilha (sentenza tas-7 ta' April 2022, Avio Lucos, C-176/20, EU:C:2022:274, punt 25 u l-ġurisprudenza ċċitata).
- 16 Permezz tal-ewwel domanda tagħha, il-qorti tar-rinviju tistaqsi jekk id-determinazzjoni tan-natura temporanja tad-dritt ta' residenza skont l-Artikolu 20 TFUE taqax taht il-kompetenza tal-Istati Membri jew jekk, min-naħa l-oħra, din hijiex “kwistjoni [li għandha] tiġi interpretata fil-livell tad-dritt tal-Unjoni”.
- 17 Madankollu, mill-motivi tat-talba għal deċizzjoni preliminari jirriżulta li din id-domanda saret sabiex jiġi ddeterminat jekk is-sitwazzjoni ta' E. K., li għandha dritt ta' residenza skont l-Artikolu 20 TFUE, taqax fil-kamp ta' applikazzjoni tad-Direttiva 2003/109, fid-dawl, b'mod partikolari, tal-Artikolu 3(2)(e) ta' din id-direttiva.

- 18 F'dawn iċ-ċirkustanzi, għandu jitqies li, permezz tal-ewwel domanda tagħha, il-qorti tar-rinviju tistaqsi, essenzjalment, jekk l-Artikolu 3(2)(e) tad-Direttiva 2003/109 għandux jiġi interpretat fis-sens li l-kunċett ta' residenza "eskluzivament għal raġunijiet ta' natura temporanja", li hemm riferiment għalih hemmhekk, huwa kunċett awtonomu tad-dritt tal-Unjoni, li għandu jiġi interpretat b'mod uniformi fit-territorju tal-Istati Membri kollha.
- 19 Għandu jittfakkar li, skont ġurisprudenza stabbilita tal-Qorti tal-Ġustizzja, kemm mir-rekwiżiti tal-applikazzjoni uniformi tad-dritt tal-Unjoni kif ukoll mill-prinċipju ta' ugwaljanza jirriżulta li l-kliem ta' dispożizzjoni tad-dritt tal-Unjoni li ma tagħmel ebda riferiment esplicitu għad-dritt tal-Istati Membri sabiex jiġu ddeterminati t-tifsira u l-portata tagħha normalment għandhom jingħataw interpretazzjoni awtonoma u uniformi fl-Unjoni kollha (sentenzi tat-18 ta' Ottubru 2012, Singh, C-502/10, EU:C:2012:636, punt 42, u tat-12 ta' April 2018, A u S, C-550/16, EU:C:2018:248, punt 41 kif ukoll il-ġurisprudenza ċċitata).
- 20 Filwaqt li l-formulazzjoni tal-Artikolu 3(2)(e) tad-Direttiva 2003/109 ma tinkludix definizzjoni tat-termini "jirrisjedu unikament fuq bażi temporanju", din id-direttiva ma tagħmel ebda riferiment għad-dritt tal-Istati Membri fir-rigward tas-sinjifikat ta' dawn it-termini. Minn dan jirriżulta li dawn għandhom jiġu jitqiesu, għall-finijiet tal-applikazzjoni tal-imsemmija direttiva, bħala li jindikaw kunċett awtonomu tad-dritt tal-Unjoni, li għandu jiġi interpretat b'mod uniformi fit-territorju tal-Istati Membri kollha (ara, b'analogija, is-sentenza tat-18 ta' Ottubru 2012, Singh, C-502/10, EU:C:2012:636, punt 43).
- 21 Fid-dawl tal-kunsiderazzjonijiet preċedenti, ir-risposta għall-ewwel domanda għandha tkun li l-Artikolu 3(2)(e) tad-Direttiva 2003/109 għandu jiġi interpretat fis-sens li l-kunċett ta' residenza "eskluzivament għal raġunijiet ta' natura temporanja", li hemm riferiment għalih hemmhekk, huwa kunċett awtonomu tad-dritt tal-Unjoni, li għandu jiġi interpretat b'mod uniformi fit-territorju tal-Istati Membri kollha.

Fuq it-tieni u t-tielet domanda

- 22 Permezz tat-tieni u tat-tielet domanda tagħha, li għandhom jiġu eżaminati flimkien, il-qorti tar-rinviju tistaqsi, essenzjalment, jekk l-Artikolu 3(2)(e) tad-Direttiva 2003/109 għandux jiġi interpretat fis-sens li l-kunċett ta' residenza "eskluzivament għal raġunijiet ta' natura temporanja", li hemm riferiment għalih hemmhekk, ikoprix ir-residenza ta' ċittadin ta' pajjiż terz imwettaq skont l-Artikolu 20 TFUE fit-territorju tal-Istat Membru li tiegħu ċ-ċittadin tal-Unjoni kkonċernat għandu n-nazzjonalità.
- 23 Preliminarjament, għandu jittfakkar li l-Artikolu 3 tad-Direttiva 2003/109 jiddetermina l-kamp ta' applikazzjoni ta' din id-direttiva.
- 24 Filwaqt li l-paragrafu 1 ta' dan l-artikolu jipprovdi li l-imsemmija direttiva tapplika għaċ-ċittadini ta' pajjiżi terzi li jirrisjedu legalment fit-territorju ta' Stat Membru, il-paragrafu 2 tagħha jeskludi mill-kamp ta' applikazzjoni tagħha ċerti tipi ta' residenzi. B'mod partikolari, l-Artikolu 3(2)(e) tal-istess direttiva jipprovdi li hija ma tapplikax għaċ-ċittadini ta' pajjiżi terzi li jirrisjedu esklużivament għal raġunijiet ta' natura temporanja, pereżempju bħala persuni au pair jew haddiema stagjonali jew bħala haddiema kkollokati minn fornitur ta' servizzi għall-finijiet tal-provvista ta' servizzi transkonfinali, jew bħala fornituri ta' servizzi transkonfinali, jew meta l-permess tar-residenza tagħhom ikun ġie limitat formalment.

- 25 F'dan ir-rigward, għandu jiġi rrilevat qabelxejn li r-residenza ta' ċittadin ta' pajjiż terz fit-territorju ta' Stat Membru, skont l-Artikolu 20 TFUE, tissodisfa l-kundizzjoni prevista fl-Artikolu 3(1) tad-Direttiva 2003/109, li jipprevedi li din id-direttiva tapplika għaċ-ċittadini ta' pajjiżi terzi li jirrisjedu legalment fit-territorju ta' Stat Membru.
- 26 Fir-rigward tal-punt dwar jekk iċ-ċittadin ta' pajjiż terz li jibbenefika minn permess ta' residenza fit-territorju ta' Stat Membru skont l-Artikolu 20 TFUE huwiex madankollu eskluż mill-kamp ta' applikazzjoni tad-Direttiva 2003/109 skont l-Artikolu 3(2)(e) tagħha, għandu jifakkur li din id-dispożizzjoni tkopri żewġ każijiet distinti, jiġifieri, minn naħa, dak taċ-ċittadini ta' pajjiżi terzi li jirrisjedu esklużivament għal raġunijiet ta' natura temporanja u, min-naħa l-oħra, dak taċ-ċittadini ta' pajjiżi terzi, li l-permess ta' residenza tagħhom gie formalment limitat, jiġifieri, minn naħa, dak taċ-ċittadini ta' pajjiżi terzi li jirrisjedu esklużivament għal raġunijiet ta' natura temporanja u, min-naħa l-oħra, dak ta' ċittadini ta' pajjiżi terzi (sentenza tat-18 ta' Ottubru 2012, Singh, C-502/10, EU:C:2012:636, punt 38).
- 27 Fir-rigward tal-ewwel każ, li huwa l-uniku suġġett ta' din it-talba għal deċiżjoni preliminari, għandu jiġi rrilevat li la l-Artikolu 3 lanqas ebda dispożizzjoni oħra tad-Direttiva 2003/109 ma tippreċiża x'għandu jinftiehem bil-kunċett ta' residenza "eskluzivament għal raġunijiet ta' natura temporanja", fis-sens tal-paragrafu 2(e) ta' dan l-artikolu.
- 28 Kif jirriżulta minn ġurisprudenza stabbilita, hemm lok, għall-interpretazzjoni ta' dispożizzjoni tad-dritt tal-Unjoni, li jittiehdu inkunsiderazzjoni mhux biss il-kliem tagħha konformement mas-sens abitwali tagħhom fil-lingwaġġ ta' kuljum, iżda wkoll l-għanijiet imfittxija mil-leġiżlazzjoni li tiffurma parti minnha u l-kuntest tagħha (ara, f'dan is-sens, is-sentenza tas-16 ta' Lulju 2015, Maïstrellis, C-222/14, EU:C:2015:473, punt 30 u l-ġurisprudenza ċċitata). L-orijini tad-dispożizzjoni kkonċernata tista' wkoll tiżvela elementi rilevanti għall-interpretazzjoni tagħha (ara, f'dan is-sens, is-sentenza tal-25 ta' Ġunju 2020, A *et* (Eolici f'Aalter u f'Nevele), C-24/19, EU:C:2020:503, punt 37).
- 29 Fl-ewwel lok, għandu jiġi rrilevat li l-Artikolu 3(2)(e) tad-Direttiva 2003/109 jipprevedi li din id-direttiva ma tapplikax għaċ-ċittadini ta' pajjiżi terzi li "jirrisjedu esklużivament għal raġunijiet temporanji" fit-territorju tal-Istat Membru kkonċernat.
- 30 Fid-dawl tat-tifsira ta' dawn il-kliem fil-lingwaġġ ta' kuljum, tali kundizzjoni tippreżupponi li jiġi eżaminat jekk ir-raġuni li tiġġustifika din ir-residenza timplikax, sa mill-bidu tas-sogġorn, li din kienet esklużivament prevista għal żmien qasir. Fil-fatt, kif diġà ddeċidiet il-Qorti tal-Ġustizzja, raġunijiet ta' natura temporanja, fis-sens tal-Artikolu 3(2)(e) tad-Direttiva 2003/109, ma jirriflettux *a priori* fir-rigward taċ-ċittadin ta' pajjiż terz intezjoni li jistabbilixxi ruħu għal żmien twil fit-territorju tal-Istati Membri (ara, f'dan is-sens, is-sentenza tat-18 ta' Ottubru 2012, Singh, C-502/10, EU:C:2012:636, punt 47).
- 31 Din l-interpretazzjoni letterali tal-kliem "jirrisjedu unikament fuq bażi temporanju", imsemmija fl-Artikolu 3(2)(e) tad-Direttiva 2003/109, hija murija mil-lista ta' residenzi li r-raġunijiet tagħhom għandhom tali karatteristika, li tinsab f'din id-dispożizzjoni. Fil-fatt, jissemmew b'mod speċifiku, bħala eżempju, ir-residenzi ta' ċittadini terzi bħala persuni *au pair* jew haddiema stagjonali jew bħala haddiema kkollokati minn fornitur ta' servizzi għall-finijiet tal-provvista ta' servizzi transkonfinali, jew bħala fornituri ta' servizzi transkonfinali.

- 32 Tali residenzi għandhom il-karatteristika oġġettiva komuni li huma strettament limitati fiż-żmien u li huma intenzjonati għal żmien qasir, b'tali mod li ma jippermettux l-istabbiliment fit-tul ta' ċittadin ta' pajjiż terz fit-territorju tal-Istat Membru kkonċernat (ara, f'dan is-sens, is-sentenza tat-18 ta' Ottubru 2012, Singh, C-502/10, EU:C:2012:636, punti 48 u 50).
- 33 Barra minn hekk, tali kunsiderazzjoni hija kkorroborata mill-espożizzjoni tal-motivi tal-proposta għal direttiva tal-Kunsill dwar l-istatus ta' ċittadini ta' pajjiżi terzi li jkunu residenti għat-tul (COM(2001) 127 final), marbuta mal-Artikolu 3(2)(d) ta' din il-proposta, li, essenzjalment, jikkorrispondi għall-Artikolu 3(2)(e) tad-Direttiva 2003/109. Skont din l-espożizzjoni tal-motivi, il-kategoriji ta' persuni speċifikament imsemmija fl-Artikolu 3(2) (d) tal-imsemmija proposta ma humiex intiżi li jstabbilixxu ruhhom għat-tul fit-territorju tal-Istat Membru kkonċernat.
- 34 Għaldaqstant, għandu jitqies li, fid-dawl tal-formulazzjoni u tal-orijini tal-Artikolu 3(2)(e) tad-Direttiva 2003/109, il-kunċett ta' residenza "eskluzivament għal raġunijiet ta' natura temporanja", fis-sens ta' din id-dispożizzjoni, ikopri kull residenza fit-territorju ta' Stat Membru li hija bbażata esklużivament fuq raġunijiet li għandhom bħala karatteristika oġġettiva li timplika li din hija strettament limitata fiż-żmien u intenzjonata għal żmien qasir, u ma tippermettix ir-residenza għal żmien twil ta' ċittadin ta' pajjiż terz ikkonċernat fit-territorju ta' dan l-Istat Membru.
- 35 Madankollu, għandu jiġi kkonstatat li r-residenza ta' ċittadin ta' pajjiż terz fit-territorju ta' Stat Membru skont l-Artikolu 20 TFUE ma għandhiex tali karatteristika oġġettiva.
- 36 F'dan ir-rigward, għandu jifakkar li minn ġurisprudenza stabbilita tal-Qorti tal-Ġustizzja jirriżulta li dritt ta' residenza skont l-Artikolu 20 TFUE jingħata liċ-ċittadin ta' pajjiż terz, membru tal-familja ta' ċittadin tal-Unjoni, bħal E. K., biss f'sitwazzjonijiet partikolari ħafna li fihom, minkejja l-fatt li d-dritt sekondarju marbuta mad-dritt ta' residenza ta' ċittadini ta' pajjiżi terzi ma huwiex applikabbli u dan iċ-ċittadin ma jkunx għamel użu mil-libertà ta' moviment tiegħu, fejn ir-rifjut tal-ghoti ta' dan id-dritt ikun jobbliġa lill-imsemmi ċittadin, fil-prattika, jitlaq mit-territorju tal-Unjoni fl-intier tiegħu, u għalhekk iċaħħdu mit-tgawdija effettiva tas-sostanza tad-drittijiet tiegħu mogħtija minn dan l-istatus (ara, f'dan is-sens, is-sentenzi tal-10 ta' Mejju 2017, Chavez-Vilchez *et*, C-133/15, EU:C:2017:354, punt 63, kif ukoll tas-27 ta' Frar 2020, Subdelegación del Gobierno en Ciudad Real (Konjuġi ta' ċittadin tal-Unjoni Ewropea), C-836/18, EU:C:2020:119, punt 39 u l-ġurisprudenza ċċitata).
- 37 Sabiex tali rifjut ikun jista' jikkomprometti l-effett utli ta' ċittadinanza tal-Unjoni, għandu jkun hemm, bejn dan iċ-ċittadin ta' pajjiż terz u ċ-ċittadin tal-Unjoni, membru tal-familja tiegħu, relazzjoni ta' dipendenza ta' natura li twassal lil dan tal-aħħar, sakemm tali ċittadin ma jkollux dritt ta' residenza fit-territorju tal-Unjoni, ikun kostrett jakkumpanjah u jitlaq mit-territorju tal-Unjoni fl-intier tiegħu (ara, f'dan is-sens, is-sentenza tas-27 ta' Frar 2020, Subdelegación del Gobierno en Ciudad Real (Konjuġi ta' ċittadin tal-Unjoni Ewropea), C-836/18, EU:C:2020:119, punt 40 u l-ġurisprudenza ċċitata).
- 38 Kif jirriżulta mill-ġurisprudenza tal-Qorti tal-Ġustizzja, huwa fid-dawl tal-intensità tar-relazzjoni ta' dipendenza bejn iċ-ċittadin ta' pajjiż terz ikkonċernat u ċ-ċittadin tal-Unjoni, membru tal-familja tal-ewwel wieħed, li għandu jiġi evalwat ir-rikonoxximent ta' dritt ta' residenza skont l-Artikolu 20 TFUE, u tali evalwazzjoni għandha tiegħu inkunsiderazzjoni ċ-ċirkustanzi kollha tal-każ (ara, f'dan is-sens, is-sentenzi tal-10 ta' Mejju 2017, Chavez-Vilchez *et*, C-133/15,

- EU:C:2017:354, punt 71; u tat-8 ta' Mejju 2018, *K. A. et* (Riunifikazzjoni tal-familja fil-Belġju), C-82/16, EU:C:2018:308, punt 72, kif ukoll tas-27 ta' Frar 2020, *Subdelegación del Gobierno en Ciudad Real* (Konjuġi ta' ċittadin tal-Unjoni Ewropea), C-836/18, EU:C:2020:119, punt 56).
- 39 F'dan ir-rigward, il-Qorti tal-Ġustizzja, għall-evalwazzjoni tal-eżistenza ta' tali relazzjoni ta' dipendenza bejn wild ċittadin tal-Unjoni u l-ġenitur tiegħu li huwa ċittadin ta' pajjiż terz, qieset li kien hemm lok li tittiehed inkunsiderazzjoni l-kwistjoni tal-kustodja ta' dan il-wild kif ukoll dik dwar jekk id-dipendenza finanzjarja jew emottiva tal-imsemmi wild hijiex assunta mill-ġenitur ċittadin ta' pajjiż terz (ara, f'dan is-sens, is-sentenzi tas-6 ta' Dicembru 2012, *O et*, C-356/11 u C-357/11, EU:C:2012:776, punt 56, kif ukoll tat-13 ta' Settembru 2016, *Rendón Marín*, C-165/14, EU:C:2016:675, punt 51). L-età tal-wild, l-iżvilupp fiżiku u emottiv tiegħu, il-livell tar-relazzjoni emottiva tiegħu kemm mal-ġenitur ċittadin tal-Unjoni kif ukoll mal-ġenitur ċittadin ta' pajjiż terz, kif ukoll ir-riskju li s-separazzjoni minn ma' dan tal-aħħar jista' joħloq għall-bilanċ ta' dan il-wild, ukoll tqiesu bħala ċirkustanzi rilevanti (sentenza tal-10 ta' Mejju 2017, *Chavez-Vilchez et*, C-133/15, EU:C:2017:354, punt 71).
- 40 Fir-rigward tal-evalwazzjoni tal-eżistenza ta' relazzjoni ta' dipendenza bejn persuni magġorenni, il-Qorti tal-Ġustizzja rrilevat li għalkemm, ċertament, adult huwa, bħala prinċipju, f'pożizzjoni li jkollu eżistenza indipendenti mill-membri tal-familja tiegħu, ir-rikonossiment, bejn żewġ adulti, membri tal-istess familja, ta' tali relazzjoni ta' dipendenza hija wkoll possibbli f'każijiet eċċezzjonali, li fihom il-persuna kkonċernata ma tista', bl-ebda mod, tiġi sseparata mill-membri tal-familja tagħha li tiddependi fuqu (ara, f'dan is-sens, is-sentenzi tat-8 ta' Mejju 2018, *K. A. et* (Riunifikazzjoni tal-familja fil-Belġju), C-82/16, EU:C:2018:308, punt 65, kif ukoll tal-5 ta' Mejju 2022, *Subdelegación del Gobierno en Toledo* (Residenza ta' membru tal-familja – Riżorsi insuffiċjenti), C-451/19 u C-532/19, EU:C:2022:354, punt 56).
- 41 Għalhekk, għandu jiġi kkonstatat li d-dritt ta' residenza ta' ċittadin ta' pajjiż terz skont l-Artikolu 20 TFUE, fil-kwalità tiegħu ta' membru tal-familja ta' ċittadin tal-Unjoni, huwa gġustifikat għar-raġuni li tali residenza hija neċessarja sabiex dan iċ-ċittadin tal-Unjoni jkun jista' jgawdi, b'mod effettiv, is-sostanza tad-drittijiet mogħtija minn dan l-istatus sakemm tibqa' teżisti r-relazzjoni ta' dipendenza mal-imsemmi ċittadin. Għalkemm huwa minnu li tali relazzjoni ta' dipendenza tisparixxi, bħala regola ġenerali, mal-mogħdija taż-żmien, bħala prinċipju, hija ma hijiex intiża li tkun għal żmien qasir. Għaldaqstant, ir-raġuni ta' residenza fit-territorju ta' Stat Membru, skont l-Artikolu 20 TFUE, ma hijiex ta' natura li tipprekludi r-residenza fit-tul taċ-ċittadin ta' pajjiż terz ikkonċernat fit-territorju ta' dan l-Istat Membru. Fil-fatt, ir-relazzjoni ta' dipendenza li tiġġustifika tali residenza, li l-karatteristiċi prinċipali tagħha ġew imfakkra fil-punti 37 sa 40 ta' din is-sentenza, tista' testendi fuq perijodu kunsiderevoli u, fir-rigward, b'mod iktar partikolari, ta' ċittadin ta' pajjiż terz ġenitur ta' wild, ċittadin tal-Unjoni, bħala prinċipju, sal-età magġorenni ta' dan il-wild, jew lil hinn minnha meta l-kundizzjonijiet li jiġġustifikawha jkun ssodisfatti.
- 42 F'dawn iċ-ċirkustanzi, ma jistax jitqies li r-residenza li ċ-ċittadin ta' pajjiż terz fit-territorju ta' Stat Membru skont l-Artikolu 20 TFUE tikkostitwixxi residenza "eskluzivament għal raġunijiet ta' natura temporanja", fis-sens tal-Artikolu 3(2)(e) tad-Direttiva 2003/109.
- 43 Fit-tieni lok, din l-interpretazzjoni, ibbażata fuq il-formulazzjoni u l-orijini tal-Artikolu 3(2)(e) tad-Direttiva 2003/109, hija kkorroborata mill-għanijiet imfittxija minn din id-direttiva.

- 44 Kif diġà ddeċidiet il-Qorti tal-Ġustizzja, mill-premessi 4, 6 u 12 tal-imsemmija direttiva jirriżulta li l-għan prinċipali tagħha huwa l-integrazzjoni ta' ċittadini ta' pajjiżi terzi li jkunu residenti għaż żmien twil fl-Istati Membri (sentenzi tas-26 ta' April 2012, *Il-Kummissjoni vs Il-Pajjiżi l-Baxxi*, C-508/10, EU:C:2012:243, punt 66; tat-18 ta' Ottubru 2012, *Singh*, C-502/10, EU:C:2012:636, punt 45, u tat-3 ta' Ottubru 2019, X (*Residenti għal żmien twil – Riżorsi stabbli, regolari u suffiċjenti*), C-302/18, EU:C:2019:830, punt 29).
- 45 Skont ġurisprudenza stabbilita, kif jirriżulta mill-Artikolu 4(1) tad-Direttiva 2003/109, moqri fid-dawl tal-premessa 6 tagħha, tali integrazzjoni tirriżulta qabel kolloxx mit-tul tar-residenza legali u kontinwa ta' hames snin, imsemmija f'din id-dispożizzjoni, li tixhed l-għeruw tal-persuna kkonċernata fl-Istat Membru kkonċernat u għalhekk l-installazzjoni għal żmien twil ta' din il-persuna fit-territorju tiegħu (ara, f'dan is-sens, is-sentenza tat-3 ta' Ottubru 2019, X (*Residenti għal żmien twil – Riżorsi stabbli, regolari u suffiċjenti*), C-302/18, EU:C:2019:830, punt 30 u l-ġurisprudenza ċċitata).
- 46 F'dan ir-rigward, kif ġie rrilevat, essenzjalment, fil-punt 41 ta' din is-sentenza, it-tul tar-residenza ta' ċittadin ta' pajjiż terz fit-territorju tal-Istati Membri skont l-Artikolu 20 TFUE jista' jestendi fuq perijodu kunsiderevoli u, għalhekk, ikun nettament itwal mit-tul stabbilit mill-Artikolu 4(1) tad-Direttiva 2003/109.
- 47 Barra minn hekk, mill-ġurisprudenza tal-Qorti tal-Ġustizzja jirriżulta li ċ-ċittadin ta' pajjiż terz li jibbenefika minn dritt ta' residenza skont l-Artikolu 20 TFUE għandu jingħata permess ta' xogħol, sabiex ikun jista' jipprovdi għall-bżonnijiet tal-wild tiegħu, ċittadin tal-Unjoni, taht piena li dan tal-aħħar jiġi mcaħhad mit-tgawdija effettiva tas-sostanza tad-drittijiet marbuta ma' dan l-istatus (ara, f'dan is-sens, is-sentenza tat-8 ta' Marzu 2011, *Ruiz Zambrano*, C-34/09, EU:C:2011:124, punt 45). Tali xogħol fit-territorju tal-Istat Membru kkonċernat matul perijodu estiż huwa ta' natura li jikkonsolida iktar l-għeruw hemmhekk.
- 48 Fit-tielet lok, l-imsemmija interpretazzjoni bl-ebda mod ma hija invalidata mill-kuntest li tinsab fih id-dispożizzjoni inkwistjoni.
- 49 F'dan ir-rigward, għandu jiġi nnotat li l-interpretazzjoni tal-Artikolu 3(2)(e) tad-Direttiva 2003/109 li tinsab fil-punt 42 ta' din is-sentenza ma tqeghedx inkwistjoni l-istruttura ġenerali ta' din id-direttiva, peress li ċittadin ta' pajjiż terz li jibbenefika minn dritt ta' residenza skont l-Artikolu 20 TFUE għandu, sabiex jikseb l-istatus ta' resident għal perijodu twil, jissodisfa l-kundizzjonijiet previsti fl-Artikoli 4 u 5 tal-imsemmija direttiva. Barra mill-fatt li għandu jkun irrisjeda legalment u kontinwament fit-territorju tal-Istat Membru kkonċernat għal hames snin qabel is-sottomissjoni tal-applikazzjoni inkwistjoni, iċ-ċittadin tal-Istat terz għandu jipproduci prova li huwa pprovda, għalih u għall-membri dipendenti tal-familja tiegħu, riżorsi stabbli, regolari u suffiċjenti sabiex jipprovdi għall-bżonnijiet tiegħu u tal-familja tiegħu mingħajr rikors għas-sistema ta' għajjnuna soċjali ta' dan l-Istat Membru kif ukoll għal assigurazzjoni għall-mard għar-riskji kollha normalment koperti għaċ-ċittadini tiegħu stess fl-imsemmi Stat Membru. Bl-istess mod, l-istess Stat Membru jista' jeżiġi li ċ-ċittadini ta' pajjiżi terzi jissodisfaw kundizzjonijiet ta' integrazzjoni previsti mid-dritt nazzjonali tagħhom (ara, f'dan is-sens, is-sentenza tat-8 ta' Novembru 2012, *Iida*, C-40/11, EU:C:2012:691, punti 38 u 39).

- 50 Barra minn hekk, il-Gvern Olandiż u Ġermaniż sostnew, fost l-oħrajn, essenzjalment, li, fid-dawl tan-natura dderivata tad-dritt ta' residenza li jibbenefika minnu ċ-ċittadin ta' pajjiż terz skont l-Artikolu 20 TFUE, din ir-residenza, minkejja li, ipotetikament, twettqet għal perijodu legali u kontinwu ta' hames snin, ma tistax tiġġustifika l-ħruġ ta' permess ta' residenza għal żmien twil skont id-Direttiva 2003/109. Tali argument ma jistax jintlaqa'.
- 51 Huwa minnu li d-dispożizzjonijiet tat-Trattat FUE li jikkonċernaw iċ-ċittadinanza tal-Unjoni ma jagħtu ebda dritt awtonomu liċ-ċittadini ta' pajjiż terz. Fil-fatt, id-drittijiet eventwali mogħtija lil tali ċittadini ma humiex drittijiet awtonomi ta' dawn iċ-ċittadini, iżda drittijiet idderivati minn dawk li jgawdi minnhom iċ-ċittadin tal-Unjoni. L-għan u l-ġustifikazzjoni ta' dawn id-drittijiet idderivati huma bbażati fuq il-konstatazzjoni li r-rifjut tar-rikonossiment tagħhom huwa ta' natura li jippreġudika, b'mod partikolari, il-libertà ta' moviment taċ-ċittadin tal-Unjoni (ara, f'dan is-sens, is-sentenza tas-27 ta' Frar 2020, Subdelegación del Gobierno en Ciudad Real (Konjuġi ta' ċittadin tal-Unjoni) (C-836/18, EU:C:2020:119, punt 38 u l-ġurisprudenza ċċitata).
- 52 Madankollu, tali ċirkustanza hija irrilevanti għall-finijiet tad-determinazzjoni ta' jekk il-kunċett ta' residenza "eskluzivament għal raġunijiet ta' natura temporanja", fis-sens tal-Artikolu 3(2)(e) tad-Direttiva 2003/109, ikoprix ir-residenza ta' ċittadin ta' pajjiż terz skont l-Artikolu 20 TFUE fit-territorju tal-Istat Membru li ċ-ċittadin tal-Unjoni kkonċernat għandu n-nazzjonalità tiegħu.
- 53 Fil-fatt, minn naħa, l-Artikolu 3 ta' din id-direttiva ma jagħmilx distinzjoni skont jekk iċ-ċittadin ta' pajjiż terz inkwistjoni jirrisjedix legalment fit-territorju tal-Unjoni abbażi ta' dritt awtonomu jew abbażi ta' dritt derivat minn dawk li jgawdi ċ-ċittadin tal-Unjoni kkonċernat.
- 54 Barra minn hekk, tali distinzjoni lanqas ma tirriżulta mid-dispożizzjonijiet l-oħra tal-imsemmija direttiva, u b'mod partikolari mill-Artikolu 4(1) tagħha, li jirreferi għall-perijodu ta' residenza legali u kontinwu taċ-ċittadin ta' pajjiż terz fit-territorju tal-Istati Membri matul il-hames snin li jkun u ppreċedew immedjatament is-sottomissjoni tal-applikazzjoni inkwistjoni.
- 55 Min-naħa l-oħra, in-natura dderivata tad-dritt ta' residenza fit-territorju ta' Stat Membru li huwa rrikonossut, skont id-dritt tal-Unjoni, lil ċittadin ta' pajjiż terz ma timplikax neċessarjament li r-raġunijiet li jiġġustifikaw l-ġhoti ta' tali dritt jipprekludu r-residenza għal żmien twil ta' dan iċ-ċittadin fit-territorju ta' dan l-Istat Membru. Għalhekk, huwa biżżejjed li jifakkar li, kif ġie rrilevat fil-punt 41 ta' din is-sentenza, ir-relazzjoni ta' dipendenza li fuqha huwa bbażat id-dritt ta' residenza dderivat ta' ċittadin ta' pajjiż terz, skont l-Artikolu 20 TFUE, ma hijiex, bħala prinċipju, intiża li tkun għal żmien qasir, iżda tista' testendi fuq perijodu kunsiderevoli.
- 56 Fid-dawl tal-kunsiderazzjonijiet preċedenti, ir-risposta għat-tieni u għat-tielet domanda għandha tkun li l-Artikolu 3(2)(e) tad-Direttiva 2003/109 għandu jiġi interpretat fis-sens li l-kunċett ta' residenza "eskluzivament għal raġunijiet ta' natura temporanja", li hemm riferiment għalih hemmhekk, ma jkoprix ir-residenza ta' ċittadin ta' pajjiż terz skont l-Artikolu 20 TFUE fit-territorju tal-Istat Membru li ċ-ċittadin tal-Unjoni kkonċernat għandu n-nazzjonalità tiegħu.

Fuq ir-raba' domanda

- 57 Fid-dawl tar-risposta mogħtija għall-ewwel u t-tielet domanda, ma hemmx lok li tingħata risposta għar-raba' domanda.

Fuq l-ispejjeż

58 Peress li l-proċedura għandha, fir-rigward tal-partijiet fil-kawza prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeciedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Awla Manja) taqta' u tiddeciedi:

- 1) L-Artikolu 3(2)(e) tad-Direttiva tal-Kunsill 2003/109/KE tal-25 ta' Novembru 2003 dwar l-istatus ta' ċittadini ta' pajjiżi terzi li jkunu residenti għat-tul, għandu jiġi interpretat fis-sens li l-kunċett ta' residenza “esklużivament għal raġunijiet ta' natura temporanja”, li hemm riferiment għalih hemmhekk, huwa kunċett awtonomu tad-dritt tal-Unjoni, li għandu jiġi interpretat b'mod uniformi fit-territorju tal-Istati Membri kollha.
- 2) L-Artikolu 3(2)(e) tad-Direttiva 2003/109 għandu jiġi interpretat fis-sens li l-kunċett ta' residenza “esklużivament għal raġunijiet ta' natura temporanja”, li hemm riferiment għalih hemmhekk, ma jkoprix ir-residenza ta' ċittadin ta' pajjiż terz skont l-Artikolu 20 TFUE fit-territorju tal-Istat Membru li ċ-ċittadin tal-Unjoni kkonċernat għandu n-nazzjonalità tiegħu.

Firem